



basic education

Department:
Basic Education
REPUBLIC OF SOUTH AFRICA

NATIONAL SENIOR CERTIFICATE

LIBANGA 12

SISWATI LULWIMI LWASEKHAYA (HL)

LIPHEPHA LESIBILI (P2)

LWETI 2014

EMAMAKI: 80

SIKHATSI: 2½ ema-awa

Leliphepha linemakhasi la-21.

TICONDZISO KULABAHLOLWAKO

1. Fundzisisa leticondziso ngembikwekutsi ucale kuphendvula imibuto.
2. Ungalifundzi lonkhe liphepha lemibuto. Buka lokucuketfwe ekhasini lelilandzelako bese ubeka luphawu kulowo nalowo mbuto lobutwe ngetincwadzi lotifundze lonyaka. Emva kwaloko, fundza leyo mibuto lenetimpawu kuphela bese ukhetsa leyo lofuna kuphendvula yona.
3. Liphepha lemibuto licuketse TIGABA LETINTSATFU:

SIGABA A:	Tinkondlo	(30)
SIGABA B:	Inoveli	(25)
SIGABA C:	Umdlalo	(25)
4. **SIHLANU IMIBUTO** lefanele uyiphendvule seyiyonkhe: ESIGABENI A imibuto MITSATFU (3), ESIGABENI B MUNYE (1), ESIGABENI C MUNYE (1) ngalendlela:

SIGABA A: TINKONDLO

TINKONDLO LETIFUNDVWE EKLASINI - Phendvula imibuto ibe **mibili**.
ETINKONDLWENI LETINGAKAFUNDVWA EKLASINI – Uphocelelekile kuphendvula lombuto.

SIGABA B: INOVELI

Phendvula umbuto ube MUNYE.

SIGABA C: UMDLALO

Phendvula umbuto ube MUNYE.
5. KUKHETFWA KWETIMPHENDVULO TESIGABA B (INOVELI) NESIGABA C (UMDLALO)
 - Phendvula **KUPHELA** imibuto yenoveli loyifundzile kanye nemdlalo lowufundzile.
 - Phendvula UMBUTO MUNYE WENZABAMBHALO kanye NAMUNYE UMBUTO EMIBUTWENI LEMIFISHA. Nangabe ukhetse kuphendvula umbuto wenzabambhalo ESIGABENI B, uphocelelekile kutsi uphendvule imibuto lemifisha ESIGABENI C. Uma uphendvule imibuto lemifisha ESIGABENI B, uphocelelekile kutsi uphendvule umbuto wenzabambhalo ESIGABENI C. Sebentisa luhlu lwekutikhumbuta kute usitakale.
6. BUDZE BETIMPHENDVULO
 - Imibuto yenzabambhalo etinkondlweni kufanele iphendvulwe ngemagama la-190–240.
 - Indzabambhalo yenoveli nemdlalo kufanele iphendvulwe ngemagama la-340–390.
 - Budze betimphendvulo temibuto lemifisha bufanele buhambisane nelinani lemamaki labekiwe. Labahlolwako kufanele banganhlanhlatsi.

7. Fundzisisa kahle ticondziso letisekucaleni kwaleso naleso sigaba.
8. Tinombolo tetimphendvulo atihambisane naleto temibuto njengobe tinjalo ephepheni lemibuto.
9. Cala LESO NALESO sigaba ekhasini LELISHA.
10. Siphakamiso sekulawulwa kwesikhatsi:
SIGABA A: Lokungenani emaminitsi la-40.
SIGABA B: Lokungenani emaminitsi la-55.
SIGABA C: Lokungenani emaminitsi la-55.
11. Bhala ngesandla lesibonakalako nalesifundzekako.

LIKHASI LALOKUCUKETFWE

Lelikhasi litawusita bahlolwa kutsi bakwati kukhetsa imibuto labafuna kuyiphendvula ngaphandle kwekufundza lonkhe liphepha lemibuto.

SIGABA A: TINKONDLO			
Tinkondlo letifundvwe eklasini: Phendvula nobe nguYIPHI imibuto LEMIBILI.			
INOMBOLO YEMBUTO	UMBUTO	EMAMAKI	LIKHASI
1. Yinakekele!	Umbuto loyindzabambhalo	10	6
NOBE			
2. Mvunulo Yemhlaba	Imibuto lemifisha	10	7
NOBE			
3. Aph' Emagugu	Imibuto lemifisha	10	8
NOBE			
4. Ncamul' Emave	Imibuto lemifisha	10	9
NA			
Inkondlo lengakafundvwa eklasini: Uphocelekile kuphendvula lombuto.			
5. Lulwimi Lwami Ungangishiyi	Imibuto lemifisha	10	10
SIGABA B: INOVELI			
Phendvula umbuto ube MUNYE.			
6. <i>Liphume Nebovu</i>	Umbuto loyindzabambhalo	25	12
NOBE			
7. <i>Liphume Nebovu</i>	Imibuto lemifisha	25	12
NOBE			
8. <i>Kubamba Letingelako</i>	Umbuto loyindzabambhalo	25	14
NOBE			
9. <i>Kubamba Letingelako</i>	Imibuto lemifisha	25	14
SIGABA C: UMDLALO			
Phendvula umbuto MUNYE.			
10. <i>Kwahlwa Emini</i>	Umbuto loyindzabambhalo	25	16
NOBE			
11. <i>Kwahlwa Emini</i>	Imibuto lemifisha	25	16
NOBE			
12. <i>Umvuzo</i>	Umbuto loyindzabambhalo	25	19
NOBE			
13. <i>Umvuzo</i>	Imibuto lemifisha	25	19

CAPHELA: Esigabeni B na-C, munye umbuto lophendvuliwe ufanele ube YINDZABAMBHALO nobe IMIBUTO LEMIFISHA. Awukavumeleki kutsi uphendvule tindzabambhalo LETIMBILI nobe imibuto lemifisha LEMIBILI.

LUHLA LWEKUTIKHUMBUTA

Lelikhasi litawusita bahlolwa kutsi babone kutsi ngabe baphendvule linani lemibuto lekunguyona lekumele bayiphendvule.

SIGABA	TINOMBOLO TEMIBUTO	LINANI LEMIBUTO LEPHENDVULWAKO	BEKA LUPHAWU ✓
A: Tinkondlo (Tinkondlo letifundvwe eklasini)	1–4	2	
A: Tinkondlo (Inkondlo lengakafundvwa eklasini)	5	1	
B: Inoveli (Indzabambhalo nobe imibuto lemifisha)	6–9	1	
C: Umdlalo (Indzabambhalo nobe imibuto lemifisha)	10–13	1	
CAPHELA: Esigabeni B na-C, cinisekisa kutsi uphendvule YINYE INDZABAMBHALO NAMUNYE umbuto WEMIBUTO LEMIFISHA. Awukavumeleki kutsi uphendvule tindzabambhalo LETIMBILI nobe imibuto lemifisha LEMIBILI.			

SIGABA A: TINKONDLO**TINKONDLO LETIFUNDVWE EKLASINI**

Khetsa tinkondlo tibe TIMBILI kuleti letilandzelako uphendvule ngato imibuto letawulandzela.

UMBUTO 1: UMBUTO LOYINDZABAMBHALO

Fundza lenkondlo lelandzelako bese uphendvula imibuto letawulandzela.

YINAKEKELE! — SR Mdluli

- | | |
|----|--|
| 1 | Libibi letibi ngiletaye, |
| 2 | Libibi limbonya umhlaba libe yintsaba, |
| 3 | Libibi limbonya tjani libe yindvundvuma |
| 4 | Kepha ngekuhamba kwesikhatsi litawepla. |
| 5 | Ngakhula ngilibona lehla libola embikwami, |
| 6 | Ngilibona lehla liphelele etaleni, |
| 7 | Ngiyati libibi liyabola liphele, |
| 8 | Kepha leli angilati liyangicaka. |
| 9 | Libibi letikotela nemabhodlela, |
| 10 | Intsabakati lekuvimba ungaboni ngale, |
| 11 | Ikhukhumuka imihla nemalanga. |
| 12 | Tjani lobungaphasi kwayo sebubovana, |
| 13 | Tjani buyabonakala budla lite. |
| 14 | Tjani lobungephasi kwayo abusalati lilanga, |
| 15 | Impela bukhala abusacedzi ngekucindzetelwa, |
| 16 | Kantsi uyenyanyani umuntfu imvelo? |
| 17 | Phela sekuyakhanya iyatondvwa imvelo, |
| 18 | Impela akwatiwa yona ngaliphi imvelo, |
| 19 | Emabibi etibi emataleni nasemigwacweni, |
| 20 | Intfuntfu ibhunya emishinini nasemafemini, |
| 21 | Iyodvwa lebhunya ilandzele timoti netitimela, |
| 22 | Imifula ilihluta butsi lobubuya emishinini, |
| 23 | Kunatsa emanti alemifula kutiloya nasemitimbeni, |
| 24 | Kutse vekelele emabhodlela netikotela eveni. |

Bhala indzatjanambhalo uyibhekise etingotini letingahlasela konkhe lokuphilako nangabe loku lokushiwo ngulenkondlo lengenhla kungeke kunakwe.

Budze bemphepvulo yakho abube ngemagama langabi ngaphasi kwala-190 kodvwa angabi ngetulu kwala-240.

[10]**NOBE**

UMBUTO 2: IMIBUTO LEMIFISHA

Fundza lenkondlo lelandzelako bese uphendvula imibuto letawulandzela.

MVUNULO YEMHLABA – JJ Thwala

- | | |
|----|-------------------------------------|
| 1 | Umuhle mvunulo yemhlaba, |
| 2 | Umuhle kuleto tindzawo |
| 3 | Lewuhlobise kuto ngentfobeko, |
| 4 | Buhle bakho buyababateka, |
| 5 | Buhle bakho buyamangalisa, |
| 6 | Mvunulo yetimangaliso. |
| 7 | Umuhle mvunulo yemhlaba, |
| 8 | Umuhle luhlongw' emakhondvosini |
| 9 | Umuhle likhiwan' etihlanjeni, |
| 10 | Umuhle nsikan' etigangeni, |
| 11 | Umuhle lutindz' etintsabeni, |
| 12 | Umuhle mhlang' emacentselweni. |
| 13 | Umuhle mvunulo yemhlaba, |
| 14 | Umuhle bewuyovunulani |
| 15 | Kube bewungekho mvunulo? |
| 16 | Uyihlobisil' imvelo |
| 17 | Ngebuhle bakho lobubabatekako, |
| 18 | Nangekuheha kwakho lokumangalisako. |
| 19 | Umuhle mvunulo yemhlaba, |
| 20 | Buhle bakho benanelwa |
| 21 | Tinyoni ngemaphimbophimbo |
| 22 | Kuncwincwita tincwincwi, |
| 23 | Kucocodza tincocodzi |
| 24 | Kuswesweta tinsweti. |

- 2.1 Hlobo luni lwebunkondlo lesilutfola emgceni-20 ne-21 walenkondlo lengenhla? (1)
- 2.2 Nawubuka ingcikitsi yalenkondlo etintfweni tonkhe intfokoto yasonkondlo ivakala ikuphi? (1)
- 2.3 Bekakusiphi simo sonkondlo nakabhala lenkondlo lengenhla? (1)
- 2.4 Shano kutsi leligama lelitsi imvunulo lihambisana kanganani nengcikitsi yalenkondlo. (1)
- 2.5 Nika kube KUBILI lekufanele kutsi kucikelelwe nakubhekiswe kulenkondlo lengenhla kute kwenetiseke sifiso sasonkondlo ngaloku lakhuluma ngako. (2)
- 2.6 Ngusiphi sikhatsi semnyaka lesihambisana kahle nalenkondlo lengenhla? Usho ngani? (2)
- 2.7 Bunkondlo buni lesibutfole emgceni 23 wankondlo lengenhla? Usho ngani? (2)

[10]**NOBE**

UMBUTO 3: IMIBUTO LEMIFISHA

Fundza lenkondlo lelandzelako bese uphendvula imibuto letawulandzela.

APH' EMAGUGU? – MS Magagula

- 1 Ngiyakhala nangicabang' emagugu
 2 Emagugu emvelo phas' etibilini temhlaba
 3 Temhlaba welive laMswati.
 4 Iph' igolide nesiliva Kangwane?
 5 Sekwasal' imigedze lengemakhay' etimamba,
 6 Kwasala tindvundvuma' emanyela engcebo,
 7 Lebayigubha baphangelana baphangi,
 8 Yetfwalwa tinkayiman' idzabula tilwandle.
- 9 Sekwasal' iMphaka yemigodzi yemalahle,
 10 Lolumnyama lutfuli lubhunya luy' etulu,
 11 Lumbony' eMaswati atfungats' umnotfo,
 12 Insimbi bayimbil' eNgwenya bayivukuta,
 13 Kwatsiw' akayigobi Ngwan' igotjw' eJalimane.
 14 ENgwenya yasal' imigodz' ikhamisile.
 15 EBulembu bulembu batsandzel' imigodzi,
 16 Litjeboya balivukute balicedza,
 17 Lihlehletela ngeluthaka liy' eBhabtini.
- 18 KaDvokolwako idayiman' itfolakele
 19 Balel' etikwayo beMtfombeni bayilondzile.
 20 Wo sesuka sililo sendvulo!
 21 Emanceba laphola, kuvuswa kabusha,
 22 **Bagujwa bakhweshiswa bangcwatjwa**
 23 Imfakabili nembala nay' ikhona,
 24 Tingedzama tawubuk' umnotf' usitsela,
 25 Tindvundvuma telite taphakama tahawukisa.

- 3.1 Bhala bunkondlo lobuvelwa ngulemisindvo lebhalwe ngalokumnyama emgceni 22 walenkondlo. (1)
- 3.2 Sonkodlo ulindzele kwekutsi uphendvulwe ngubani nangu umbuto losemgceni 4 walenkondlo? (1)
- 3.3 Yini letingedzama lakhuluma ngato sonkondlo lapha emgceni 24? (1)
- 3.4 Sitfombe sini semcondvo sonkondlo lasivetela sona emgceni 13 wenkondlo? (1)
- 3.5 Chaza ubuye wesekele kutsi sonkondlo abevukwe nguluphi lusinga nakabhala lenkondlo. (2)
- 3.6 Lamagama ladvwetjelwe emgceni 5 ngabe ahambisana kahle yini nalokushiwo yinkondlo lengenhla. Sekela imphendvulo yakho. (2)
- 3.7 Ngekwakho kubona, lombuto lobutwa ngulesihloko salenkondlo ufanele yini kubutwa? Usho ngani? (2)

[10]**NOBE**

UMBUTO 4: IMIBUTO LEMIFISHA

Fundza lenkondlo lelandzelako bese uphendvula imibuto letawulandzela.

NCAMUL' EMAVE — SR Mdluli

- | | |
|----|--|
| 1 | Inhlitiyo lengalali namuntfu |
| 2 | Ibubula ingacedzi namuhla |
| 3 | Ngitiva tehla nesibibitfwane singasiti |
| 4 | Idzabuka ingeke iletse mehluko |
| 5 | Timsitsile tintsaba letikudze Ncamul' emave |
| 6 | Namuhla ngikudla kwemizindlo nemicabango |
| 7 | Ingabe uyawubuya aphila nje nebakitsi? |
| 8 | Ngubani longakhohlwa ngulesa simomondiya |
| 9 | Sikhikhikhi Lomagadvula sishingishane selucobo |
| 10 | Uma sekajika ekhoneni kudzela sibukeli |
| 11 | Abelesele asho ngaleliphansi livi |
| 12 | Ngimoyitele kancane ngisho ngekutichenya |
| 13 | Ncamul'emave tintsaba tiyamdedela! |
| 14 | Uma agezile wapolishwa kudzela botsotsi |
| 15 | Umkhandza asakhukhumukise emahlombe acunusile |
| 16 | Ubone ngemehlo kutsi simele kutsintfwa silwane |
| 17 | Uyalalela akasiye sonkhanise Ncamula |
| 18 | Ubhukula imincele aye kuleSwatini ngekwetsembeka |
| 19 | Akakhononi ngisho akhonjwa leya eKZN indlela |
| 20 | Sifungo sekutsi siyofa silahlane sisacinile |
| 21 | Sinini sami lesihambe naye namuhla |
| 22 | Sibika kutsi baphetsene kahle eluhambeni. |

- 4.1 Shano kutsi sitfolala lisu lini lebunkondlo ngalamagama lagcanyisiwe emgceni 6 walenkondlo. (1)
- 4.2 Yini intfo lesitjelwa ngayo ngaNcamula ngemugca 9 walenkondlo? (1)
- 4.3 Wena ucabanga kutsi yini leyenta sonkondlo asebentise loluphawu (!) lapha emgceni 13 walenkondlo? (1)
- 4.4 Shano umlayeto sonkondlo lasitjela wona ngaloNcamul' emave wakhe. (1)
- 4.5 Shano luhlobo lwesinongo lasisebentisile sonkondlo emigceni 1 ne-2 yalenkondlo. Usho ngani? (2)
- 4.6 Lapha emgceni 17 sonkondlo unembono lodvumisa Ncamul' emave. Chaza bungoti kube BUBILI balombono wasonkondlo. (2)
- 4.7 Shano incikitsi yalenkondlo ubuye wesekele imphendvulo yakho. (2)

[10]**NA**

INKONDLO LENGAKAFUNDVWA EKLASINI

Wonkhe umhlolwa uphokelele kutsi awuphendvule lombuto.

UMBUTO 5

Fundza lenkondlo lelandzelako bese uphendvula imibuto letawulandzela.

LULWIMI LWAMI UNGANGISHIYI — JP Shongwe

- 1 Lapho sengidzabule tifundza
 2 Nemave, tigodzi netilwandle
 3 Ngafundza kusho nangetilwimi tive
 4 Ngiyawujabula kuphefumula ngawe
 5 Wena wedvwa lwimi lwami.
- 6 Lapho sengihacwe sicuku,
 7 Sekufanele ngiphose litje encumatsini
 8 Ngivakalise kugaya kwenhlitiyo nengcondvo,
 9 Inhlitiyo seyigubhutela esifubeni, igcwel' iphuphuma,
 10 Vuma lwimi lwami ngiphefumule ngawe.
- 11 Namatsela lwim' emlonyeni wami
 12 Kugwale kuchichime tinhlavu tenkhulumo
 13 Letivunywa nguwe
 14 Ngikwati kuceketsela Ngwane wonkhe ngawe
 15 Ngako lokuvela ekujuleni kwemicabango.
- 16 Ungangishiyi lifa lami,
 17 Namatsela kimi busika nehlobo,
 18 Ubambeke ngemtfwebeba nenovi
 19 Lesuk' ebuveni lobuyinsika yami.
- 20 Sengihize tekufika,
 21 Ngabopha intsamo ngayihilela,
 22 Sengibhabhalel' enomfonomfweni yekufika,
 23 Sekuvimbanise bukathikhathi nebumanyamanya
 24 Hlala lwimi lwami, ngiwakho.

[Sihlenge Setinkondlo: 15–16]

5.1 Yini lena sonkondlo lafuna kusitjela yona ngalolulwini nakatsi?

'Ngiyawujabula kuphefumula ngawe
 Wena wedvwa lulwimi lwami.' (1)

5.2 Bhala bunkondlo bube bunye lobumumetfwe ngumugca 24 walenkondlo lengenhla. (1)

5.3 Wena ungatsi yini lokugaya kwenhlitiyo nengcondvo lakhuluma ngako sonkondlo lapha emgceni 8? (1)

- 5.4 Shano kutsi umugca 22 walenkondlo usho kutsini. (1)
- 5.5 Hlobo luni lwebunkondlo loluvetwa ngulemisindvo ledvwetjelwe emigceni 16 ne-18 yalenkondlo? Usho ngani? (2)
- 5.6 Yini legcugcutelwa ngusonkondlo elusheni lwalomuhla? (2)
- 5.7 Chaza tindlela tibe TIMBILI lesingatfufukisa ngato loku lakhuluma ngako sonkondlo kulenkondlo lengenhla. (2)
- [10]**

SAMBA SESIGABA A: 30

SIGABA B: INOVELI

Kulesigaba kunemanoveli lamabili. Wena-ke khetsa ibe YINYE loyifundze eklasini lonyaka uphendvule ngayo.

CAPHELA: Khetsa emkhatsini WENDZABAMBHALO NEMIBUTO LEMIFISHA kuleyo naleyo noveli loyifundzile. Nangabe ukhetsa kuphendvula umbuto wenzabambhalo kulesigaba, uphokelelekile kutsi ESIGABENI C uphendvule imibuto lemifisha.

UMBUTO 6: UMBUTO LOYINDZABAMBHALO**LIPHUME NEBOVU – BB Malangwane**

Bhala indzabambhalo lapho uveta khona tgameko letaholela ekutseni tinyembeti taLaMagagula tesuleke ekugcineni kwalenoveli.

Indzabambhalo yakho ayibe nemagama langabi ngaphasi kwala-340 kodvwa angabi ngetulu kwala-390.

[25]**NOBE****UMBUTO 7: IMIBUTO LEMIFISHA****LIPHUME NEBOVU – BB Malangwane**

Fundza lethekesthi leyincenye yenzaba bese uphendvula imibuto letawulandzela.

Ngekuhamba kwesikhatsi Tintfombi watibula ngelijaha. Indlela lajabula ngayo Lushawulo ngeke ichazwe. Phela abesati manje kutsi umuti weyise sewuwuvusile. Wavele wametsa ngekutsi nguMuziwandile. Lomntfwana watsi nasakhasa, Lushawulo wahamba naTintfombi baya ekhaya lakubo lapho badzabuka khona.

'Hawu! Mehlomadzala ndvodzana!' kusho likhehla lelinguyise waLushawulo ngenca yenjabulo kubona umntfwanakhe emva kwesikhatsi lesidze kangaka. Kube lalisenemandla ngabe lesuka emagonso. Pho kuguga nako kungakalibeki phasi.

'Sivusela nine phela babe. Ingabe ninjani lapha ekhaya loku nami ngita nje ngitsi ngitawukhandza tindzala ngobe natsi kadze sahamba kuleli.'

'Phindze Mntungwa sesingatfutsa siyephi nje tsine sesitigugele. Sesimele kona kufa kutsi kusimikise kubobabemkhulu siyotiphumulela. Hawu! Sewumangele nalomntfwana lohamba naye kutsi sesibhunye sodvwa asisamnaki. Sibona wena phela mntfwanami,' sekusho lona lelikhehla libhekise kuTintfombi.

'Yebo babe sibona nine,' kuvuma Tintfombi ngemahlonyana angafuni nekumbuka uyisetala.

'Kambe ngabe senguye malukatana lona?'

'Kunjalo Mntungwa, nami ngitsite angite naye atewutfola kukhottfwa ngemadloti.'

'Balekile! Awuvele ngalapha.' Kute kufike kutsi tfole embikwamkhulu wako kwentfombatanyana.

'Tsatsa nangu unyoko lomncane umngenise lapha elawini.' Sebahambile boTintfombi basala sebatococela boLushawulo neyise.

'Cha, ndvodzana wakhetsa,' lisho lilekutisa inhloko likhehla. 'Ungikhumbuta lokwa nami kusengimi. Yinhle bo lentfombi, kodvwa sibongo yakabani?'

'YakaMaseko babe kulela laseMankayane.'
 'Wente kahle ndvodzana, batsi indvuku lenhle ngulegawulwa etiveni. Kodvwa njengobe seyinemntfwana nje ngabe ngumntfwana muni?'
 Kungabuye kube yini kantsi kungasabi lijaha.'
 'Nako-ke kusebenta ndvodzana, uvuse indlu yakenu njengobe wena uwedvwa nje kenu. Kodvwa libito lakhe ngubani-ke?'
 'NguMuziwandile babe, lengamupha lona mine.'
 'Cha lihle sibili ndvodzana. Mine-ke ngitsi nguVusumuzi,' sekusho lona likhehla likhipha indlelo yalo lipilomba.
 'Lona nguyena mfati lengitakulobolela yena. Angifuni ukhiphe ngisho indibilishi, uyangiva kambe? Usume uyagcwala nje lapha emphefumulweni wami kungatsi ngabe sengitsi wekugcina. Kodvwa njengobe asanemntfwana nje sewuke wavela ngasekhaya kubo?' Abheke phasi Lushawulo abhalabhale lite angete amphendvula.
 [Likhasi 38–39]

- 7.1 Lelikhaya lekwayiswa kulo Tintfombi belehluke kanjani kuleli lelihlala boLaMagagula? (2)
- 7.2 Bhala tintfo letimbili letiyimbangela yekungevani kwabomakoti nabomaketala babo ubhekise emndenini waLushawulo. (2)
- 7.3 Uyise waLushawulo uvetwe angumlingisi lophila yiphi imphilo ngalendlela lemukela ngayo Tintfombi? (2)
- 7.4 Uyise waLushawulo ngabe abengamati yini LaMagagula? Caphuna umusho kulesicashunwa lowesekela imphefumulo yakho. (2)
- 7.5 'Ingwe idla ngemabala.' Bhekisa inchazelo yalesaga kuTintfombi nebasekhakhakhe. (2)
- 7.6 Lushawulo yindvodza letsatfwa ibuye ikholelwe eteni. Sekela nobe uphikise lombono ngemaphuzu LAMABILI. (2)
- 7.7 Umbhali walenoveli usebentise baphi balingisi kuveta ludweshu lwangekhatsi? Khetsa MUNYE umlingisi kulenoveli ubhekise kuye imphefumulo yakho. (2)
- 7.8 Umbhali walenoveli uluhlobo luni lwemlandzi? Sekela ngeliphuzu LINYE. (2)
- 7.9 Nawufundzisisa lenoveli ngabe kuba nesifuba kwaLaHlophe kwetfulwe ngatiphi tigateko? (2)
- 7.10 Simo semnotfo siyamenta umuntfu angene ekulingweni. Sekela lombono ubhekise emphefumulo yaLushawulo. (2)
- 7.11 Ngutiphi timo letikhona lomuhla longatifanisa nesimo sebatali baLushawulo? Bhala tibe TIMBILI. (2)
- 7.12 Ucabanga kutsi yini lebeyibangela LaMagagula angabuyeli kabo nanobe abehlupheka kangaka? Sekela umbono wakho. (3)

[25]**NOBE**

UMBUTO 8: UMBUTO LOYINDZABAMBHALO**KUBAMBA LETINGELAKO – DE Nkosi**

Bhala indzabambhalo lapho uveta khona tigateko letaholela ekutseni tinyembeti taMphikeleli tesuleke ekugcineni kwalenoveli.

Indzabambhalo yakho ayibe nemagama langabi ngaphasi kwala-340 kodwa angabi ngetulu kwala-390.

[25]**NOBE****UMBUTO 9: IMIBUTO LEMIFISHA****KUBAMBA LETINGELAKO – DE Nkosi**

Fundza letheksthi lelandzelako bese uphendvula imibuto letawulandzela.

Mphikeleli ukhuluma nalasebenta nabo ngemachinga lekumele bawasebentise kute indzawo labayakhele iphumelele. Ngenca yeminyele lemisha indzawo yabo yehlukaniswe kasitfupha. Umhlangano wabo bewutsintsa temmango nemachinga labalulekile latawukhuphula indzawo yabo ifinyelele elizingeni lelisetulu.

Kuniketwa kwemibiko akumange kusachubeka ngenca yetinsolo letachamuka kuMagumeni. 'Mine angeneliswa yindlela lekuchutjwa ngayo,' washo Magumeni bacala bahlahla emehlo bonkhe ngobe bamangaliswa nguloku labakuvako. Labanye beva tinhlitiyo tishayela phasi, kulabanye tishayela etulu.

'Kuyevakala Sihlasi kutsi aweneliswa yindlela lekuchutjwa ngayo. Saga seSiswati sitsi umntfwana longakhali ufela embelekweni. Kulilungelo lakho kuveta imiva yakho yekungeneliswa. Ngicela usiphe litfutjana lekutsi sive imibiko lemayelana nemigwaco: kwakhiwa, kufakwa tiyela nekucanjwa kwayo,' kukhuluma Mphikeleli.

'Cha, angivumelani nawe. Akulalelwe mine kucala embikwekutsi kuchutjekwe,' kusho Magumeni.

'Lokuvetile kuvakele futsi kwemukeleka. Asikhulumeni ngako ngemuva kwemibiko.'

'Cha, asikhulumeni ngako nyalo!'

'Khumbula kutsi akukho emaminithini etfu, ngako-ke ungaphoceli kutsi kukhulunye ngako. Yeneliswa nje kutsi ngivumile njengasihlalo kutsi sitawukhuluma ngako.'

'Uma singakhulumi ngako nyalo, ngicela kutsi singabe sisachubeka ngako.'

'Ukuveteleni kantsi utawubuye ube nemcondvo wekutsi kungasakhulunye ngako?'

'Akukhulunye ngako nyalo kusashisa!'

'Ngabe kusaseyindlela lesavumelana kutsi sitawuchuba ngayo lena noma sengulenyey?' Kubuta Mphikeleli abonakala kutsi naye sewungena kulelinye ligiya usitwa nje kuhluteka kwemcondvo angahlutfuki.

'Yonkhe leminyaka lengaka ufundzisa bantfwabetfu Tsabetse kusho kutsi bewufundzisa loku?' Kubuta Lusiba.

'Cha, cha Lusiba. Ngimi sihlalo walomhlangano. Hocisa umbuto wakho ubuye usho utsi uyacolisa,' kusho Mphikeleli.

'Ngiyacolisa. Ngiyacolisa,' kusho Lusiba.

'Siyabonga Lusiba,' kusho Mphikeleli.

'Iyeta intfwasahlobo Lusiba, umcondvo wakho utawuphambana,' kusho Magumeni.'

'Utawuphambana uma kwentenjani? Kusho kutsi bewuphanjaniswe nguwe kwasekucaleni?'

'Cha, cha Sihlasi. Hocisa emavi akho ubuye ucolise,' kusho Mphikeleli.
 'Ngiyawahocisa emavi ami. Ngiyacolisa,' kusho Magumeni.
 'Siyabonga Sihlasi. Indvodza yenta kanjalo. Sicela inchubekela embili,' kusho Mphikeleli.

[Likhasi 48–53]

- 9.1 Sibekandzaba semoya ngiso lesenta Mphikeleli abonakale sekangena kulelinye ligiya. Sekela lesitatimende. (2)
- 9.2 Imihlangano lefana nalena lebeyibanjwe boMphikeleli ihambisana kanjani nemihlangano lebanjwa emimangweni lesiphila kuyo? Nika sibonelo samunye umhlangano. (2)
- 9.3 Ikhombani lenkhulumo yaLusiba letsi: 'Yonkhe leminyaka lengaka ufundzisa bantfwabetfu Tsabetse bewufundzisa loku?' (2)
- 9.4 Mphikeleli ungumlingisi lophilako. Sekela nobe uphikise ngemaphuzu LAMABILI. (2)
- 9.5 Bhala tigateko LETIMBILI letigcamisa bunjalo baMphikeleli. (2)
- 9.6 Kubukeka sengatsi imfundvo ibonakala ingamakhi Magumeni kuletheksthi. Utsini wena? Chaza. (2)
- 9.7 Magumeni abefuna kuphatsa ngenkhani kulesikhundla sebumeya. Sekela nobe uphikise lesitatimende ubhekise encwadzini. (2)
- 9.8 Imphumelelo yaMphikeleli inaliphi ligalelo elusheni loluphila lomuhla? Bhala emaphuzu LAMABILI. (2)
- 9.9 Umbhali ulivete ngayiphi indlela likhono laMphikeleli lebholi? Bhala KUBILI. (2)
- 9.10 Simo salokwentekako kulenovelu sihambisana kahle nesimo sendzawo nesikhatsi sekungena kwemphucuko. Fakazela loku ubhekise enovelini. (2)
- 9.11 Ngekwelisiko lemaSwati sinanatelo semuntfu siye sikhombe nobe sikhlime lokutsite emntfwini. Sekela lesitatimende ubhekise imphendvulo yakho lapho Magumeni Tsabetse abitwa ngaSihlasi kuletheksthi. (2)
- 9.12 Tinkinga tini letidalwa bantfu labafana naMagumeni emmangweni nasebasetikhundleni? Bhala tibe TINTSATFU. (3)

[25]**SAMBA SESIGABA B: 25**

SIGABA C: UMDLALO

Kulesigaba kunemidlalo lemibili. Wena-ke khetsa ube MUNYE lowufundze eklasini lonyaka uphendvule ngawo.

CAPHELA: Khetsa emkhatsini WENDZABAMBHALO NEMIBUTO LEMIFISHA kulowo nalowo mdlalo lowufundzile. Nangabe ukhetse kuphendvula umbuto wenzabambhalo enovelini, uphokelelekile kutsi kulesigaba uphendvule imibuto lemifisha. Nangabe ukhetse kuphendvula imibuto lemifisha enovelini, uphokelelekile kutsi kulesigaba uphendvule umbuto wenzabambhalo.

UMBUTO 10: UMBUTO LOYINDZABAMBHALO**KWAHLWA EMINI – JJ Thwala**

Bhala indzabambhalo lapho uveta khona kutsi 'Konkhe lokwentako kunemvuzo wako ekugcineni'. Fakazela lombono ubhekise kulabadlali labalandzelako:

- Mkhalelwa
- Makhosi
- Nkhanise

Indzabambhalo yakho ayibe ngemagama langabi ngaphasi kwala-340 kodwa angabi ngetulu kwala-390.

[25]**NOBE****UMBUTO 11: IMIBUTO LEMIFISHA****KWAHLWA EMINI – JJ Thwala**

Fundza lethekesthi lelandzelako bese uphendvula imibuto letawulandzela.

(Nkhanise ucoca naSicongo baselawini.)

NKHANISE: NgeMgcibelo kutawube kubekwa Makhosi. Utawuba sesikhundleni lesiphakeme lesingakacondzani naye.

SICONGO: Sekukhulunywe kakhulu ngaye. Akasale abekwa Makhosi kulobo bukholo atamase. Abetenta umuntfu longakasitsakaseli lesikhundla lanikwa sona, kantsi ukhohlisa tsine.

NKHANISE: Sicongo, mitamo mini lesingayenta kutsi angabekwa kulesikhundla Makhosi?

SICONGO: Kumele sicabangisise Nkhanise. Njengobe seliphumile lekutsi uyabekwa kulesikhundla, kumele sente imitamo lengenakusifaka enkingeni.

NKHANISE: Pho, mitamo mini lesingayenta Sicongo?

SICONGO: Umcondvo wenkhosi ngeke siwugucule, ngako-ke kumele sente imitamolo letawuletsa sililo sodvwa.

NKHANISE: Khulumisa kwendvodza Sicongo. Khuluma kuvakale, kubete lokufihlako. Sibabili la. Akekho lotawulalela emachinga etfu asitfwale ayosotsa kulabakhulu.

SICONGO: Ngiyakuva mngani wami. Ngitawukhulumisa kwendvodza njengobe sewunginikile ligunya lekukhuluma.

NKHANISE: Ungangilahli Sicongo. Kukhashane lapho sibuya khona nawe. Khumbula sitingela emabuti netimbiba. Khumbula sisabumba tinkhomo ngelibumba. Khumbula siphuma butimba siyawutingela tinyamatane. Lobukhosi abusibo bami, kodvwa betfu. Ngitawuba yinkhosi yesive wena ube ngundvunankhulu wesive.

SICONGO: Kuliciniso loko mngami. Asihlangane sibe munye siyilwe lemphi siyincobe. Akukho lokutawusehlula nasimunye. Emachinga langasita mabili nje kuphela. Lichinga lekucala lekutsatsa tikhali sicondzane naye Makhosi. Lichinga lesibili lekuyawuhlala phasi naNdzabeni kucocwe tekwelapha mbumbulu.

NKHANISE: Uyakhuluma-ke nyalo Sicongo. (*Asho ambamba sandla.*) Asivumelane ngelichinga linye lolibona lingeke lisidvonsele emanti ngemsele.

SICONGO: Kuhlasela kutasihlupha, ngobe kutawudzingeka kutsi sibukane naMakhosi bese sendlulela kuSifiso. Lapho sitawudvuma njengebabulali singene etikhundleni tandla tetfu tibovu. Kuncono setame lichinga lesibili.

NKHANISE: Sengatsi sengiyabona nje sesiyiphetse lendzawo. Sitawukhomba ngalosekhatsi Sicongo. Sitawufuya timbedvula, emancahi, imishiva, njalo njalo. Sitawuchubeka nekuganwa. Konkhe loku kutakwenteka nasiphumelele kufeza umsebenti lesibukene nawo nyalo.

SICONGO: Asingasacitsi sikhatsi Nkhanise, asihambe siye kuNdzabeni siyewuhlala phasi naye simbonise ngalelichinga.

NKHANISE: Asihambe mngami. (*Baphume bacondze ekhaya laNdzabeni.*)

[Likhasi 43–45]

- 11.1 Catsanisa lokwentiwa ngemacembu emfelanzawonye naloku lokwentiwa lusha lwalomuhla. (2)
- 11.2 Sishubile simo lapha esigodlweni saseLusizini. Chaza kutsi lokushuba kwalesimo ngabe kubangwa yini. (2)
- 11.3 Ucabanga kutsi yini lebeyenta boNkhanise naSicongo babe ngematse nelulwimi? Bhala kube KUBILI. (2)

- 11.4 Phawula ngekuphumelela kwelicebo laNKhanise naSicongo lemitamo yekuletsa sililo sodwa elusizini ubhekise esiphethweni salomdlalo (2)
- 11.5 Kulomdlalo, 'Kwahlwa Emini', ngabe ngumuphi umdlali longumbhacambili? Usho ngani? Khetsa MUNYE umdlali ubhekise imphendvulo yakho kuye. (2)
- 11.6 Phawula ngeligalelo lelifakwa simo sesiteji ekuphumeleliseni kudlaleka kwalesakhiwana lesingehla. (2)
- 11.7 Hlatiya lamavi aSicongo lalandzelako ubhekise kulokwenteka emdlalweni wonkhe.
'Akasale abekwa Makhosi kulobo bukhosi atamase.' (2)
- 11.8 Tento netinkhulumo taSifiso ngito letamenta walandzela ligama lakhe. Sekela ngekubhekisa kulokwenteka kulomdlalo. (2)
- 11.9 Uphumelele kangakanani umbhali kubhala lomdlalo ube yimbangalusizi? (2)
- 11.10 Nawufundza lomdlalo, ngabe labaphasi bayaphila nobe abaphili yini? Sekela imphendvulo yakho ngekubhekisa kulomdlalo wonkhe. (2)
- 11.11 Kungani umbhali walomdlalo akhetse lendzawo labitelwa kuyo Makhosi lesesiphethweni angakhetsi lenye indzawo? (2)
- 11.12 Bacinise kangakanani labadzala nabatsi, 'Intfokoto ilandzelelwa kudvumala'? Sekela imphendulo yakho ngemaphuzu LAMABILI uwabhekise ebandleni lemfelandzawonye. (3)

[25]**NOBE**

UMBUTO 12: UMBUTO LOYINDZABAMBHALO**UMVUZO – NS Nzima**

Bhala indzabambhalo lapho uveta khona kutsi 'Konkhe lokwentako kunemvuzo wako ekugcineni'. Fakazela lombono ubhekise kulabadlali labalandzelako:

- Batjele
- Satile
- Mlandzeli

Indzabambhalo ayibe nemagama langabi ngaphasi kwala-340 kodvwa angabi ngetulu kwala-390.

[25]**NOBE****UMBUTO 13: IMIBUTO LEMIFISHA****UMVUZO – NS Nzima**

Fundza lethekesthi lelandzelako bese uphendvula imibuto letawulandzela.

BATJELE: Kumnandzi kufundza ngobe kukwenta ube nelwati lolunyenti ngesimo selive nemphilo jikelele.

SATILE: Liciniso lelo mngani wami. Kumnandzi, kakhulu nangabe sewufundza libanga lekugcina lemfundvo nekucesha lokuchubekako njengatsi. Libanga lesesikulo ngelekwehlukanisa kutsi ngemnyaka lotako utawulandzela muphi umkhakha njengobe imikhakha iminyenti.

BATJELE: Shano nje mngani wami, wena utimisele kulandzela muphi?

SATILE: Ngifuna kuyewufundzela tiku tebumeli eNyuvesi iMpumalanga. Ngifuna kuhlolisisa ngihlunge ngibuye ngihlatiye emalungelo ebantfwana nalabadzala.

BATJELE: Mine ngifuna kufundzela buthishelakati ngitewufundzisa bantfwana.

SATILE: Yini ukhetse buthishelakati imikhakha iminyenti kangaka? Wakhetsa lona lowetayelekile ibe ikhona leminyane lemhle lewungangena kuyo uyilandzele ngemphumelelo njengobe kusho imiphumela lekumele izuzwe.

BATJELE: Sikhuluma ngemiphumela lekumele izuzwe ekugcineni kwenchubo yemfundvo. Sinike imiphumelamcoka lemine lewuyikhumbulako Maphahla.

MAPHAHLA: Imiphumelamcoka ifuna bafundzi bakwati ku:

- Bona nekusombulula tinkinga bese batsatsa tincumo ngekutakhela imicabango lejulile;
- Sebenta ngekubambisana nalabanye njengelilunga lelicembu, inhlango nemmango ngemphumelelo;
- Ticoca, kutiphatsa nekulawula konkhe labakwentako ngendlela lefanele;
- Gcogca, kuhlatiya, kuhlela nekuhlola lwati ngalokujulile.

BATJELE: Lapha kugcanyiswa bafundzi hhayi umfundzisi. Umfundzi ubukwa nalabanye laphilisana nobe lasebentisana nabo. Sinike leminyane imiphumelamcoka Satile.

SATILE: Imiphumelamcoka ifuna bafundzi bakwati ku:

- Chumana ngemphumelelo ngekusebentisa tibonwa, timphawu nebugagu bekusebentisa lulwimi ngetindlela letinyenti;
- Sebentisa isayensi nebuchwepheshe ngemphumelelo nangalokujulile bakhombise kutibophelela kutenzawo netemphilo yalabanye; kanye neku-
- Khombisa kuvisisa umhlaba njengeluchungechunge lwetehlakalo ngekubona kutsi simongcondvo sekusonjululwa kwetinkinga asihambi sodwa.

BATJELE: Siyabonga mngani wami. Ase sive kuwe Sakhile ngemiphumela letfutukisako.

SAKHILE: Imiphumela letfutukisako ifuna kutsi bafundzi bakwati ku:

- Cabangisisa, bakhombise babuye behlwaye emasu lehlukahlukene ekufundza kabanti ngemphumelelo;
- Bamba lichaza njengetakhamuti letitibophelele esifundzeni, kuvelonkhe nasemhlabeni jikelele;
- Nakekela emasiko, emagugu ngekwetimongcondvo lehlukene naletinhlobonhlobo; nebuhle betimo lehlukene;
- Hlwaya ngemfundvo nematfuba emisebenti kanye neku-
- Tfutukisa ematfuba emabhizinisi.

[Likhasi 1–5]

- 13.1 Lesicashunwa lesingenhla siyenetisa njani imigomo yembhalo longumdlalo? Chaza ngemaphuzu abe MABILI. (2)
- 13.2 Bhala simo salokwenteka lomuhla lapho umphumelamcoka wesibili lophawulwe nguMaphahla usebenta khona etimphilweni tetfu. (2)
- 13.3 Bantfu labazuze umphumelamcoka wekucala loshiwo nguSatile bawusebentisa ngayiphi indlela kutemabhizinisi kulemimango lesiphila kuyo? Nika emaphuzu LAMABILI. (2)

- 13.4 Lomunye wemiphumela letfutukisako ngekusho kwaSatile kunakekela emasiko. Bhala KUBILI lokwentiwa nguhulumende waseNingizimu Afrika kukhombisa bumcoka bemasiko ebantfu. (2)
- 13.5 Sikolo saseMkhuphukantsaba sihlangebana ngayiphi indlela ekucesheni bafundzi baso kutsi bakhone kuvisisa umhlaba njengeluchungechunge lwetehlakalo. (2)
- 13.6 Umphumelamcoka wesibili waSatile ubonakala ngayiphi indlela emimangweni yalomuhla? Chaza. (2)
- 13.7 Bhala sigameko lesisendlalelwati sesiphetfo saSatile kulomdlalo. (2)
- 13.8 Nawufundzisa lomdlalo, ngabe ingwijikwebu ikhona yini esiphetfweni sawo? Sekela imphendvulo yakho. (2)
- 13.9 Hlatiya kutfutuka kwemdlali lomcoka kulomdlalo. (2)
- 13.10 Nika SINYE sibonelo semdlali loyindilinga kulomdlalo bese uyesekela kutsi usho ngani kutsi uyindilinga. (2)
- 13.11 Ludweshu emdlalweni ngilo lolutfukisa sakhiwo semdlalo. Bhala emaphuzu LAMABILI ngemphumelelo yembhali ekusebentiseni ludweshu kulomdlalo. (2)
- 13.12 Phawula ngekushicilelwa kwemiphumela yaboMlandzeli naSatile ephephandzabeni lemiphumela? (3)

[25]**SAMBA SESIGABA C: 25**
SAMBA SAKO KONKHE: 80